

រឿងជោគជ័យលេចធ្លោនៅឃុំវត្តតាមីម

ឈ្មោះគម្រោង	គម្រោង PROCEED
ចំណងជើងរឿង	ស្ត្រីដទៃសម្លឹងម នៅឃុំវត្តតាមីម
កាលបរិច្ឆេទនៃការកត់ត្រា	០១ មករា ២០១៥
រឿងនោះកើតឡើងនៅពេលណា	ចាប់តាំងពីឆ្នាំ២០១៣ដល់ ឆ្នាំ ២០១៥
ឈ្មោះភូមិ ឬស្រុក (ទីកន្លែងដែលរឿងបានកើតឡើង)	ភូមិស្លក្រាម ឃុំវត្តតាមីមម ស្រុក សង្កែ ខេត្តបាត់ដំបង
ឈ្មោះអ្នកនិយាយរឿងប្រាប់	លោក ហ៊ុត សុវណ្ណ (ស៊ីប៊ីអូ)
ចំនួនអ្នកទទួលផល	ប្រជាពលរដ្ឋ៣ភូមិ
អាយុជាមធ្យម (បុរស ឬស្រី)	ក្មេង ចាស់ ប្រុស ស្រី
អ្នកសម្ភាសន៍(តួនាទី, អង្គភាព)	លោក លក ណារ៉ុន (បុគ្គលិកអង្គការអមរា)
អ្នកកត់ត្រា(តួនាទី, អង្គភាព)	លោក សន សោម (បុគ្គលិកអង្គការអមរា)

ពិពណ៌នារឿង

លោក **ហ៊ុត សុវណ្ណ** មានអាយុ៥០ រស់នៅភូមិអូរខ្លាយ ឃុំវត្តតាមីម ស្រុកសង្កែ ខេត្តបាត់ដំបង ។ លោកជាកសិករ និងមានតួនាទីជា **ប្រធានសហគមន៍កសិកម្ម** ចាប់តាំងពីឆ្នាំ ២០០៦ កន្លងមក។ លោកជាមនុស្សមានចំណាប់អារម្មណ៍ក្នុងការអភិវឌ្ឍន៍សហគមន៍ ប៉ុន្តែលោកមិនសូវយល់ច្បាស់ពីតួនាទីរបស់ក្រុមប្រឹក្សាស្រុក ឃុំ ហើយពិសេសជាងនេះទៅទៀត លោកមិនសូវយល់ច្បាស់ថា នៅពេលបញ្ហាកើតមានក្នុងមូលដ្ឋានគួរលើកទៅអ្នកណា ហើយអ្នកណាជាអ្នកដោះស្រាយជូនគាត់ និងសហគមន៍ឡើយ ។



ក្នុងឆ្នាំ២០១៣ គម្រោង " លើកកម្ពស់ការចូលរួមរបស់ប្រជាពលរដ្ឋ ក្នុងដំណើរការអភិវឌ្ឍន៍តាមបែបប្រជាធិបតេយ្យនៅថ្នាក់ក្រោមជាតិ" ហៅកាត់ថា (PROCEED) បានជ្រើសរើសលោក **ហ៊ុត សុវណ្ណ** ឲ្យចូលរួមសហការអនុវត្តគម្រោង ដោយសារលោកជាមនុស្សមានឆន្ទៈក្នុងការជួយសហគមន៍ និងប្រជាពលរដ្ឋក្នុងមូលដ្ឋាន ។ ក្រោយពីបានចូលរួមក្នុងគម្រោងមក លោកបានទទួលការបណ្តុះបណ្តាលបង្កើនសមត្ថភាពបន្ថែមពី ទស្សនទាននៃការអភិវឌ្ឍន៍តាមបែបប្រជាធិបតេយ្យ អភិបាលកិច្ចល្អ តួនាទី និងភារកិច្ចរបស់ក្រុមប្រឹក្សាឃុំ សង្កាត់ ក្រុង ស្រុក តួនាទីរបស់ប្រជាពលរដ្ឋនិងសហគមន៍មូលដ្ឋាន ការផ្សារភ្ជាប់ទំនាក់ទំនងរវាងក្រុមប្រឹក្សាជាមួយនឹងប្រជាពលរដ្ឋ គណនេយ្យភាពសង្គម

សិទ្ធិជាមូលដ្ឋាន ការចូលរួមរបស់ប្រជាពលរដ្ឋក្នុងសកម្មភាពរបស់ក្រុមប្រឹក្សាភ្នាក់ងារក្រោមជាតិ ព្រមទាំងជំនាញ ដឹកនាំការងារផ្សេងៗទៀតដូចជា ការពង្រឹងប្រសិទ្ធភាពទំនាក់ទំនង ការផ្សព្វផ្សាយព័ត៌មាន ការធ្វើវេទិកា ផ្សព្វផ្សាយ ការពិគ្រោះយោបល់នៅមូលដ្ឋាន ការសម្របសម្រួលការប្រជុំជាដើម។

លោក **ហ៊ុត សុវណ្ណ** ក្រោយពីបានទទួលចំណេះដឹងថ្មីៗបន្ថែមមក លោកបានយល់យ៉ាងច្បាស់ពីតួនាទី និងការទទួលខុសត្រូវរបស់ប្រជាពលរដ្ឋ សហគមន៍ និងតួនាទីរបស់ក្រុមប្រឹក្សាក្នុងការដោះស្រាយបញ្ហាជូន ប្រជាពលរដ្ឋក្នុងមូលដ្ឋាន លោកក៏បានចូលរួមកៀរគរប្រជាពលរដ្ឋឲ្យចូលរួមក្នុងសកម្មភាពអភិវឌ្ឍរបស់ក្រុម ប្រឹក្សាឃុំ ស្រុក ដើម្បីឲ្យប្រជាពលរដ្ឋមានលទ្ធភាពបានលើកនូវបញ្ហា និងតម្រូវការជាអាទិភាព ដាក់ជូនក្រុម ប្រឹក្សាឃុំ ស្រុក ឲ្យជួយដោះស្រាយ ជាពិសេសចូលរួមក្នុងកិច្ចប្រជុំប្រចាំខែរបស់ក្រុមប្រឹក្សាឃុំ ស្រុក ការប្រជុំ ពិគ្រោះយោបល់នៅមូលដ្ឋាន និងសកម្មភាពវេទិកាផ្សព្វផ្សាយ និងពិគ្រោះយោបល់នៅមូលដ្ឋាន ។ លើសពីនេះ ទៀត លោក **ហ៊ុត សុវណ្ណ** បានប្រើប្រាស់ចំណេះដឹងនិងជំនាញដែលរៀនសូត្របានទៅបន្តសម្របសម្រួល កិច្ចប្រជុំប្រចាំត្រីមាសជាមួយបណ្តាញសហគមន៍មូលដ្ឋាន និងបន្តផ្សព្វផ្សាយដល់សមាជិកសហគមន៍ ព្រមទាំង ប្រជាពលរដ្ឋនៅក្នុងឃុំរបស់លោកឲ្យបានយល់ដឹងអំពីដំណើរការអភិវឌ្ឍន៍តាមបែបប្រជាធិបតេយ្យ និងសិទ្ធិចូល រួមក្នុងការងារអភិវឌ្ឍន៍មូលដ្ឋាន ។

លោក **ហ៊ុត សុវណ្ណ** គឺជាប្រជាពលរដ្ឋមាន ស្មារតីមោះមុតក្នុងការជួយសហគមន៍ និងប្រជា ពលរដ្ឋឲ្យរស់នៅក្នុងស្ថានភាពនៃជីវភាពល្អប្រសើរ។ ជាក់ស្តែង នៅឆ្នាំ២០១២ ប្រជាពលរដ្ឋក្នុងឃុំវត្តតាមី ម បានសំដែងនូវក្តីកង្វល់ពីការពុំមានទឹកគ្រប់គ្រាន់ សម្រាប់ធ្វើស្រែចំការ ។ ក្នុងសភាពចាំបាច់នេះ លោក **ហ៊ុត សុវណ្ណ** ស្ម័គ្រចិត្តជាអ្នកសម្រប



សម្រួលជាមួយប្រជាពលរដ្ឋក្នុងស្វែងរកបដិភាគពីប្រជាពលរដ្ឋ ។ លោកបានពន្យល់ប្រជាពលរដ្ឋយល់ពីផល ប្រយោជន៍នៃការប្រើប្រាស់ប្រឡាយទឹក និងហេតុផលនៃការចូលរួមបដិភាគថវិកាជាមួយក្រុមប្រឹក្សាឃុំក្នុងការ ស្តារប្រឡាយទឹក ហើយលោកបានចាប់ផ្តើមមុនគេក្នុងការអនុវត្តន៍ការចូលរួមថវិកាបដិភាគ។ ដោយប្រជាពលរដ្ឋ ផ្សេងយល់ឃើញថាប្រឡាយទឹកនេះមានប្រយោជន៍ពួកគាត់យល់ព្រមចូលរួមជាមួយដែរ។ លោកប្រធានក្រុម ប្រឹក្សាឃុំវត្តតាមីម បានពិភាក្សារឿងនេះជាមួយមន្ទីរធនធានទឹកខេត្ត។ ក្រោយពីបានធ្វើការសិក្សាលើប្រព័ន្ធ ប្រឡាយហើយ មន្ទីរក៏បានបញ្ជូនម៉ាស៊ីនចំនួន២គ្រឿងឲ្យមកជួយកាយប្រឡាយ១ខ្សែដែលមានប្រវែង៣៧០០ ម៉ែត្រ ចាប់ពីចំណុច ស្ថានីយហ៊ុនសែនលេខ៤៧ ត្នាតពង ទៅដល់ចំណុចព្រំប្រទល់រវាងភូមិអូរខ្លាយនិង ឃុំអូរ ដំបង១ ដែលនឹងផ្តល់ផលប្រយោជន៍ចាំបាច់បំផុតដល់ប្រជាពលរដ្ឋរស់នៅក្នុងភូមិចំនួន៣គឺ ភូមិស្លក្រាម ភូមិអូរ

ខ្លាយ និងភូមិកំពង់ឆ្នង សម្រាប់ ផ្គត់ផ្គង់ផលកសិកម្មរបស់ពួកគាត់ ។

នៅចុងឆ្នាំ២០១៣ លោក **ហ៊ុត សុវណ្ណ** បានចូលរួមកិច្ចប្រជុំពិគ្រោះយោបល់ជាមួយប្រជាពលរដ្ឋនៅវត្ត ស្រក្រាម ដែលសម្របសម្រួលដោយក្រុមប្រឹក្សាឃុំ ។ នាឱកាសនោះ ក្នុងនាមលោកជាតំណាងសមាជិកសហគមន៍កសិកម្មទាំងមូល លោកបានលើកយោបល់ស្នើសុំអាគាររង់ចាំសំរាលកូន នៅមណ្ឌលសុខភាពឃុំវត្តតាមីម ដើម្បីមានភាពងាយស្រួលក្នុងការទទួលសេវាសំរាលកូននៅមណ្ឌលសុខភាព ។ តាមរយៈសំណើនេះ លោក ប្រធានក្រុមប្រឹក្សាឃុំបានប្រជុំពិភាក្សាជាមួយប្រធាន មណ្ឌលសុខភាព ដើម្បីរៀបចំសំណើ សុំទៅ ការិយាល័យសុខាភិបាលស្រុកប្រតិបត្តិសង្កេត ។ បន្ទាប់ មកការិយាល័យសុខាភិបាលស្រុកប្រតិបត្តិសង្កេត ក៏បាន ធ្វើទំនាក់ទំនងសុំទៅអង្គការដៃគូខូហ្វី (COFFE) ។ ជា លទ្ធផល អង្គការខូហ្វីក៏បានជួយសាងសង់អាគាររង់ចាំ មួយខ្នងដែលមានទទឹង៥ម៉ែត្រ បណ្តោយ១០ម៉ែត្រ និង កំពស់២.៨ម៉ែត្រ បានរួចរាល់ជាស្ថាពរដាក់ជូនប្រជាពលរដ្ឋប្រើប្រាស់នៅខែធ្នូឆ្នាំ២០១៤ ។



លោក **ហ៊ុត សុវណ្ណ** បានបញ្ជាក់ថា ពីដំបូងឡើយប្រជាពលរដ្ឋមិនសូវចាប់អារម្មណ៍ក្នុងការចូល រួមជាមួយគាត់ និងក្រុមប្រឹក្សាទេ ដោយសារគាត់ជាមនុស្សទើបតែចូលរួមក្នុងគម្រោង និងទើបតែបានរៀនសូត្រ ថ្មីៗហើយពួកគាត់មិនសូវមានជំនឿទេ ។ ក្រោយពីគាត់បានចុះជួបប្រជាពលរដ្ឋដើម្បីឲ្យពួកគាត់បានស្គាល់ បាន ដឹងពីតួនាទី និងការទទួលខុសត្រូវរបស់ប្រជាពលរដ្ឋ និងក្រុមប្រឹក្សាមក ពួកគាត់បានផ្លាស់ប្តូរជាច្រើន ហើយ មានជំនឿយ៉ាងមុតមាំទៅលើគាត់ ហើយនៅពេលមានបញ្ហាក្នុងសហគមន៍ពួកគាត់តែងតែមករកគាត់ធ្វើជា តំណាងរបស់ពួកគាត់ក្នុងការលើកបញ្ហា និងតម្រូវការជូនក្រុមប្រឹក្សាស្រុក និងឃុំដោះស្រាយ។

លោកតា **ហាត សាន** ជាព្រឹទ្ធាចារ្យ រស់នៅភូមិអូរខ្លាយបានកោតសរសើរដោយឃើញស្នាដៃដ៏ប្រពៃរបស់ លោក **ហ៊ុត សុវណ្ណ** ក្នុងការបម្រើផលប្រយោជន៍សាធារណៈជនប្រជាពលរដ្ឋ និងសរសើរថា លោក គឺជា ប្រជាពលរដ្ឋគំរូនៅក្នុងភូមិយើង ដែលហ៊ានបរិច្ចាគទាំងកម្លាំងកាយ និងពេលវេលាដើម្បីឲ្យឃុំយើងមានការរីក ចម្រើន ។

ការអង្កេតលើចំណុចសំខាន់ៗ៖ កាយវិការ អារម្មណ៍ អត្តចរិតរបស់អ្នកទទួលសម្ភាសន៍

លោក **ហ៊ុត សុវណ្ណ** គឺជាប្រជាពលរដ្ឋដែលមានអត្តចរិតស្មោះត្រង់ សាមញ្ញ មានសីលធម៌ល្អ មានជីវភាពរស់ នៅថ្លៃថ្នូរ និងមានឥរិយាបថល្អក្នុងការផ្តល់បទសម្ភាសន៍ ។ លោកគឺជាប្រជាពលរដ្ឋគំរូមួយរូបដែលយកចិត្តទុក ដាក់ជួយសហគមន៍។ ប្រជាពលរដ្ឋក្នុងឃុំគោរពស្រឡាញ់រាប់អានលោកគ្រប់ៗគ្នា ព្រោះលោកតែងបានជួយ ដោះស្រាយបញ្ហា និងតម្រូវការរបស់សហគមន៍ និង ប្រជាពលរដ្ឋក្នុងឃុំ ។

ផ្នែកផ្លាស់ប្តូរ (Domain of changes)៖

អភិបាលកិច្ចល្អ